



Kunngerðablaðið A

2025

Givið út 9. desember 2025

Nr. 195

5. desember 2025

Kunngerð um

samsýning og løn til kirkjutænarar og hjálparfólk í fólkakirkjuni

Við heimild í § 33 í løgtingslóg nr. 48 frá 10. mai 2013 um embæti og størv í fólkakirkjuni, verður ásett:

Virkisøki

§ 1. Kunngerðin ásetir mesta mark fyri, hvat samsýning ella løn og eftirløn til kirkjutænarar og hjálparfólk í fólkakirkjuni kann vera.

Stk. 2. Kunngerðin fevnir ikki um skrivstovufólk í fólkakirkjuni.

Samsýning ella løn fyri kirkjuligar tænarar

§ 2. Samsýning ella løn og eftirløn fyri tænarar kann í mesta lagi vera samsvarandi tímalønini á lønarstigi 1 í sáttmála millum Fíggjarmálaráðið og Starvsfelagið.

Stk. 2. Tá talan er um arbeiðsuppgávur, ið krevja heilt serstakar førleikar, kann Stiftsstjórnin loyva, at samsýnt verður sambært øðrum sáttmála millum Fíggjarmálaráðið og viðkomandi yrkisfelag. Arbeiðsuppgávan, ið loyst verður, er avgerandi fyri, hvør sáttmáli verður nýttur.

Serstakt um urguleikarar

§ 3. Er tænanan sum urguleikari ikki sjálvboðin, kann samsýningin ella lønarlagið í mesta lagi vera grundað á fakligar førleikar og ásett tímatal við atlit at kirkjuligum tænastrum, sum ásett í hesi kunngerð.

Stk. 2. Uttan mun til treytir fyri eftirløn sambært sáttmálanum millum Fíggjarmálaráðið og Musikk-lærarafelag Føroya annars, verður eftirløn rindað av øllum samsýningum ella lønum. Eftirlønargjaldið er ájavnt við eftirlønarprosentið í lønartalvuni fyri tann í 1. pkt. nevnda sáttmála.

§ 4. Tímalønin í sambandi við urguleik er í mesta lagi 100% av tímalønini, sum urguleikari, sum hevur kandidatútbúgving í urguleiki frá tónlistaháskúla kann fáa sambært sáttmála millum Fíggjarmálaráðið og Musikk-lærarafelag Føroya, stig 9.

Stk. 2. Í øðrum forum kann tímalønin í sambandi við urguleik í mesta lagi vera, sum tilskilað í nr. 1-5:

- 1) Urguleikari, sum ikki hevur viðkomandi útbúgving, kann fáa upp til tímalønina, sum lærari, sum ikki lýkur treytirnar í § 2, stk. 2 í sáttmálanum millum Fíggjarmálaráðið og Musikk-lærarafelag Føroya.
- 2) Urguleikari, sum hevur elementert urguleikarapróg, EO, musikk-skúlamiðnámi ella aðra tónlistaliga útbúgving, kann fáa upp til tímalønina, stig 2 í sáttmálanum millum Fíggjarmálaráðið og Musikk-lærarafelag Føroya.
- 3) Urguleikari, sum hevur preliminert urguleikarapróg, PO, ella samsvarandi, kann fáa upp til tímalønina, stig 4 í sáttmálanum millum Fíggjarmálaráðið og Musikk-lærarafelag Føroya.
- 4) Urguleikari, sum hevur bachelor útbúgving í urguleiki, sum er 3-4 ára útbúgving á lærðum tónlistaháskúla ella hægri útbúgving, sum tó er lægri enn kandidatútbúgvingin, kann fáa upp til tímalønina, stig 7 í sáttmálanum millum Fíggjarmálaráðið og Musikk-lærarafelag Føroya.
- 5) Urguleikari við aðrari tónlistaútbúgving hægri enn á bachelorstigi, kann fáa upp til tímalønina, stig 7 í sáttmálanum millum Fíggjarmálaráðið og Musikk-lærarafelag Føroya.

Hámark

§ 5. Hámarkið fyri tímatal í sambandi við urguleik, íroknað fyrireikingartíð, er:

- 1) fyri hámessu í mesta lagi 4 tímar,
- 2) fyri fóstugudstænastru í mesta lagi 4 tímar,
- 3) fyri brúðarvígslu ella jarðarferð í mesta lagi 3 tímar,
- 4) fyri kórseting ella dóp í mesta lagi 2 tímar,
- 5) fyri lestur í mesta lagi 2 tímar,
- 6) fyri tónlistarliga borin kvirrutiltøk og líknandi tiltøk í mesta lagi 3 tímar,
- 7) fyri konsertir og onnur tónlistarlig tiltøk í mesta lagi 3 tímar, og
- 8) fyri kórleiðara í mesta lagi 3 tímar um vikuna.

Avloysari fyri urguleikara

§ 6. Avloysari fyri urguleikara fær løn ella sam-
sýning samsvarandi §§ 4 og 5.

Føst løn fyri urguleikara

§ 7. Skal urguleikari starvast hálva tíð ella meira,
kann hann verða fastlønur.

Stk. 2. Tá ið føst løn til urguleikara verður ásett,
kann urguleikari setast í starv og lønast við mánað-
arløn og eftirløn sambært sáttmála millum Fíggjar-

málaráðið og Musikklerarafelag Føroya, og eru
reglurnar í §§ 4 og 5 at nýta samsvarandi í mun til
flokkning.

Gildiskoma og skiftisregla

§ 8. Henda kunngerð kemur í gildi 1. januar 2026.

Stk. 2. Avtalur, sum ikki eru í samsvari við á-
setingarnar í kunngerðini, og sum eru gjørdar,
áðrenn henda kunngerðin kemur í gildi, skulu í
seinasta lagi 1. januar 2027 verða endurskoðaðar
samsvarandi ásetingunum í hesi kunngerð.

Uttanríkis- og mentamálaráðið, 5. desember 2025

Sirið Stenberg (sign.)
landsstýriskvinna

/ Herálvur Joensen (sign.)